

ముసలమ్మ మరణం

ముసలమ్మ రావటం యిది తొలిసారి కాదు. ఇలాంటి సమయంలో వచ్చి అక్కడున్న ప్రమోదమైన వాతావరణంపై దాడి చేసింది. ఇంటికి అంతదూరంలో ఉండగానే పెద్దగొంతుకతో రాగాలుతీస్తూ యేడుస్తోంది. చప్పన యింటియజమాని బయటకు వెళ్ళి “వెళ్ళిపో - రేపు రా” అని కేక వేశాడు అతని కాళ్ళమీదపడి “నా బాబూ! నువ్వు దేవతల్లో దేవేంద్రుడివి - శిబిచక్రవర్తివి - నీ పేరు వూరూరా చెప్పకుంటున్నారు. ఢిల్లీ దాకా మోగుతున్నది!” అంది.

“చాలు చాలు.. రేపు రా.”

“అంత పెంచినాను. అది అన్యాయం చేసింది. నా కేదిక్కూ లేదు. నీ యింట్లోనే వుండిపోతాను.”

ఇంతలో యింటావిడ వచ్చి ఒక్క గసురు గసరగానే మామూలుగా ఆమెనోట విన్నట్లే మళ్ళీ “మాతల్లి లక్ష్మీదేవి - పార్వతి - శచీదేవి - కలకాలం పసుపుకుంకంతో...” అంది.

“వెళ్ళిపోమంటూంటే..”

ముసలమ్మ యీ రాత్రికి కదిలేటట్లు లేదు. ఇంతలో యింటికి వచ్చిన అతిథులు గుమిగుూడారు.

“ఈ ముసలమ్మ - మీ చుట్టమటగా!” అని ఒకావిడ యెత్తింది.

“ఈ అడుక్కునేది మా చుట్టమెలా డాతుంది?”- యింటావిడ.

“మీ చుట్టమని చెప్పి మా దగ్గర పాతచీర తీసుకువెళ్ళింది.”

“మా తల్లి - ఆ అందమైన చీర కట్టుకునే మనవరాలు రంగు చేసింది - ఎగిరిపోయింది.” ముసలమ్మ నెత్తిబాదుకుంది.

ఇంటావిడ కోపం పట్టలేక, “వెళ్ళకపోతే చూడు - పనివాడిచేత గెంటిస్తాను, అంది.”

“అలా గంటావుగాని బిడ్డలగన్న తల్లివి. నువ్వు కోపంగా అంటున్నా కనికారపు ముద్దవు. బంగారు బొమ్మవు. అందుకే యెంచెంచి నీ ఇంట బతకడానికి వచ్చాను.”

“ఇలాంటి వాళ్ళని చేరనివ్వద్దని ఆనాడే చెప్పానా? పదుగురి పెద్దల్లో చూడండి - మనకు నగుబాట్లు - ధర్మానికెత్తే నెత్తిమీద కూర్చుంటోంది. వదిలించుకోలేని జిగురై కూర్చుంది. పదండి.” ఇంటావిడ లోనికి చిరాకుగా వెళ్ళిపోయింది.

ఏలాగా కదలదని నిర్ధారించుకున్న యింటి యజమాని మధుమూర్తి ముసలమ్మని బ్రతిమాలాడు. పెద్దలంతా వెళ్ళిపోయేవరకూ పెరటి వరండాలో కూర్చోమని చెప్పాడు. ఆ చీపికళ్ళతో అంగీకారాన్ని సూచిస్తూ నడ్డి వంచుకుని మెల్లగా కదిలింది.

నలుగురు అమ్మాయిల తర్వాత పెళ్ళయిన తొలిరోజులనించీ ఆశించిన రత్నంలాంటి కొడుకు పుట్టాడు. ఈ కొడుకు పుట్టాడనే వేడుక పదుగురు మిత్రులనూ వారి అర్ధాంగులతో యీ యింటికి రప్పించింది. పానకంలో పుడకలా ముసలమ్మ గోల యీ ఆనందానికి అంతరాయం కలిగించింది.. చాలాసేపు ఆడా మొగా కలిసి పిల్లవాని రూపురేఖలు చర్చించుకున్నారు. తల్లి రూపని ఆడవాళ్ళంటే, తండ్రి రూపని కొందరు మగవాళ్ళు, వాళ్ళలో వాళ్ళు తర్జన భర్జనలు పడ్డారు. ముక్కూ కళ్ళూ తల్లివనీ, చేతులూ, తలా తండ్రివనీ చివరకు అంతా యేకీభవించారు. ఈ కూడలిలో ఆ డిపార్టుమెంటులో యే అఫీసరుకు యెంతమంది పిల్లలో, అందులో అడపిల్లల జనాభా పౌచ్చున్నవాళ్ళ ఆవేదనలూ, ఆశలూ వగైరా చర్చించుకున్నారు. పిల్లల పెంపకం గురించీ, చీరలగురించీ చర్చ అయ్యాక, అఫీసు బెడదల గురించి, అడవాళ్ళే మగవాళ్ళకంటే పౌచ్చు సమాచారం, అందులో గుట్టుగా వుంచవలసిన సమాచారంకూడా బయటపెట్టారు.

నవ్వించాలని కొందరు తమాషాగా మాటాడారు. కొందరేమో మొగమాటానికి ఆ మాటలకి నవ్వారు. తాగకపోతే మర్యాద కాదని కొందరు మగాళ్ళు తాగారు. తాగాలనివున్నా మర్యాద కాదని కొందరు అడవాళ్ళు తాగలేదు. తరవాత అడవాళ్ళంతా లేచారు. ప్లేట్లలో తమకు కావలసినవి రెండు టేబిళ్ళమీద ఇంపుగా అమర్చబడిన భోజన పానీయాలనించి తీసుకున్నారు. తరవాత మగాళ్ళు లేచారు. తింటూ రుచులు చెప్పకుంటున్నారు. కోడిమాంసం వండే విధాలెన్నో చర్చించుకుంటున్నారు. అందులో కొందరు పాశ్చాత్యదేశాలు తిరిగివచ్చినవా రున్నారు. వాళ్ళ ఆచార వ్యవహారాలకంటే అక్కడ తిన్న తిండి, చూసిన అందం చర్చించుకుంటున్నారు. అడదానికి లొంగి, తిరిగే ఆ దేశపు మగాళ్ళ మనస్తత్వాలపై యెన్నెన్నో దృష్టాంతాలు చెప్పకొచ్చారు. ఇంటావిడ బలవంతం చేసి మరీ తినలేనివాళ్ళు తినేటట్లు చేస్తోంది. మొగమాటానికి వేసుకుని సగమే తిన్నవాళ్ళున్నారు. డిన్నరు అయ్యాక తియ్యని పాయసల తాగటం పూర్తి అయింది. అడవాళ్ళు పాటలు పాడటానికి మురిపించగానే ఒక గార్డభస్వరుడైన మగాడు ప్రేమగీతి తొలి చరణం యెత్తాడు. భర్త ప్రోత్సాహంతో ఒక బెంగాలీ గృహిణి రవీంద్రుని గీతం ఆలాపించింది. అర్థం తెలియనివాళ్ళకూడా ఆ సంగీతానికి నాగస్వరం విన్న నాగుల్లా తలలు ఊపారు. సంగీతం తెలిసిన దక్షిణాది మగాడు త్యాగరాజకృతి "ఎందరో మహానుభావులు" అరవంచేసి పాడాడు.

అంతా పుర్తయేసరికి రాత్రి పన్నెండు దగ్గరయింది. కాంపౌండు గేటువరకూ అతిథులను దిగబెట్టి తిరిగి వచ్చాక మూర్తికి ముసలమ్మ జ్ఞప్తికి వచ్చింది. పెరటి తలుపు తీసి వరండా దీపం వెలిగించాడు. వెంటనే రెండు లోతుకుపోయిన కళ్ళు అగుపించాయ్. తనను చూడగానే ఆ కళ్ళు తిప్పి కుక్క వాకిట్లోకి కదిలిపోయింది. యెంగిలిపడ్డ ఆహారం డొక్కులో పడుతుందని యింకా యెదురు చూస్తోంది. వరండాలో ఒకమూల ముసలమ్మ నేలమీద నిద్దరపోతోంది. తుప్పలాంటి జుత్తూ, రీకైన ముక్కూ, ముడతలు పడ్డ కడుపు కనిపిస్తున్నాయ్. కండలు హరించుకుపోయిన కాళ్ళూ

చేతులూ, యెముకలు మీద కెగసిన ముఖం, రెప్పలు కప్పి మనసును శాంతింపజేసిన కళ్ళూ - కళ్ళలో కాంతి వెలిగినన్నాళ్ళూ మనిషికి మనసులో ఆవేదన వుత్పత్తి అవుతుంది. అన్ని ఆవేదనలకన్నా ఆకలి వలన వచ్చిన ఆవేదన అగ్నిలా శరీరమంతా దహించివేస్తుంది.

మనుషులంతా గాలి పీలుస్తారు. పీల్చలేనివాళ్ళందరికీ ఒకేరకమైన అంతం వస్తుంది. మనిషి అదృష్టవంతుడో దురదృష్టవంతుడో నిజానికి అతని మరణానంతరమే తేలుతుంది. ఈ ముసలమ్మ మరణం గురించి మూర్తి జాలిగా ఆలోచించసాగాడు. కష్టాల తడియిటుకలతో, కన్నీటితో తడిపిన బురదతో కట్టిన యింటిలాంటి యీమె జీవితం చిన్న గాలివానకే కూలిపోయి కరిగిపోతుందనుకున్నాడు. తట్టి లేపాడు.

లేస్తూనే పొగడ్తమాటలు కొల్లలుగా కురిపిస్తోంది. ఎదరగా తనే తెచ్చి ఆకునిండా భోజనం పెట్టాడు. ఆ చీపికళ్ళు ఆనంద బాష్పాలతో వుబ్బిపోయాయి. మాటాడకండా గబగబా కడుపునింపుకున్నాక ఆయాసం అనిపించింది. ఎదరగా యింకా నిల్చున్న మూర్తివేపు చూస్తూ-

“రోజూ యిలాగ తిండి పెట్టకు బాబూ! బలిసిపోయి మంచీ చెడూ తెలుసుకోలేను, అంది.”

“ఈ వయస్సులో బలుస్తావా?”

“కడుపొకపక్క కాలుతుంటేనే మంచేదో, చెడుగేదో తెలుస్తుంది. నేను పస్తుండినా, మనవరాలి కడుపునిండా పెట్టాను. అబద్ధాలాడాను. అడుక్కున్నానుగానీ నీతి తప్పలేదు. కొవ్వెక్కి నేను వద్దంటానని పై జాతాడితో లేచిపోయింది. ఏడ్చి యేంజేస్తాను? దాని రాత అది. నారాత యిది. ఎవరి రాత వారిది.”

“సరా! ఇంక పొమ్మనండి.” -లోనించి భార్య గొంతుక.

“ఎక్కడికి పోతాను పార్వతమ్మా! కాశీ అన్నపూర్ణవి. అందుకే నీ యింట చేరాను.”

“పడుకో.”

ఆ రాత్రి మొగుడూ పెళ్ళాలు తీవ్ర వాగ్యుద్ధం చేసుకున్నారు. అలాంటి అడుక్కునేదానిని, దొంగను, చావడానికి సిద్ధంగా వున్న ముసలిదానిని యింట్లో పెట్టుకోడానికి భార్య యెంతమాత్రం యిష్టపడలేదు. ఇంటి విషయాలపై హక్కును యే ఆడదీ వదలుకోదు. మూర్తి ఆ హక్కును తీసుకోలేకపోయాడు. తెల్లారు ఝామున పంపించివేద్దామని లేచేసరికి వాకిట తుడుస్తున్న చప్పుడైంది. మూర్తిని చూడగానే -

“నాయనా - ఇది యెవరిల్లు? తుడిచి కళ్ళాపు జల్లి ముగ్గేస్తే లక్ష్మీదేవి కలకళ్ళాడుతూ యింట కాలుపెట్టాది.” క్రోటన్ను చెట్లకొమ్మలు విరిచి చీపురు చేసిందని కోపం వచ్చినా బాల్చీతో నీరు తెచ్చాడు. ఇంట్లో గోధుమపిండి వుంటే యిచ్చాడు. అష్టవంకరలతో ముగ్గు వేశాక “చూడు, చీమలు పాకుతున్నాయి. ఈ ధర్మమే మిగుల్తుంది నాయనా!” అంది.

ఎందుకు వచ్చాడో మరచిపోయిన మూర్తికి భార్యవిషయం జ్ఞప్తికి వచ్చింది. చెప్పలేక చెప్పలేక వెళ్ళిపోమ్మని చెప్పాడు. దానికి భార్య గొంతుకకూడా కలిసింది.

“ఇంట్లోకి రానులే తల్లీ - సత్తువ వున్నంతకాలం మీకింద యింత చాకిరీ చేస్తాను. రోజు కోపూట యింత గంజిపోస్తే చాలు.”

మూర్తి భార్య వేపు మౌనంగా చూశాడు. ఆమె చిరాకుగా వెళ్ళిపోయింది. ఏటూ తేల్చలేక ఒకసారి వెళ్ళాడు.

“అది దొంగముండటండీ. మన చుట్టమని యిన్నాళ్ళూ తెలిసినవాళ్ళందరి దగ్గరా అడుక్కుంది. మన నాకరిపిల్ల యింట్లోనికి వెళ్ళి తిన్నాదట. రేపో నేడో ఛస్తే దానికార్యం మీరే చేస్తారా? ఈ బండను మనం యెందుకు మీదేసుకోవటం?”

చేసేది లేక మూర్తి బయటకు వచ్చి “అప్పుడప్పుడు కనిపిస్తుండు మామ్మా! అన్నాడు.”

“బాగుంది, నే నెక్కడికి వెళ్ళిపోతాను? మీరు వదిలి విడిచిన మెతుకులు నమిలైనా మీ పంచనే వుంటాను.”

“ఇప్పు డెక్కడున్నావో అక్కడే వుండు,” అని మెల్లగా “ఏదో యిస్తుంటాలే” అన్నాడు.

“అమ్మా! నువ్వు కట్టి వదిలిన గుడ్డ పాత, యెంగిలిచేసి వదిలిన కూడుతో యీ యెముకల గూడును నిలబెట్టమ్మా - పార్వతీదేవి -”

ముసలమ్మ మొండికెత్తినట్లు వరండా కదలేదు. మూర్తి నాకు చేతకాదని ఆఫీసుకు వెళ్ళిపోయాడు. ఇంటావిడ యెన్నోవిధాల యీ పీడను వదిలించుకోవాలని ప్రయత్నించింది. సత్యాగ్రహం చేస్తున్నట్లు ముసలమ్మ కదలేదు.

“వెళ్ళిపోయిందా?” అన్నాడు మధ్యాహ్నం భోజనంచేస్తూ మమూర్తి.

“ఆకునిండా నిన్నరాత్రి పెట్టారుగా! తినటం మరిగింది, యెందుకు కదులుతుంది?”

“అయితే యేం చెయ్యదలచావ్?”

“ఆకలి వేస్తే మళ్ళీ యెక్కడికో అడుక్కోడానికి పోతుంది లెండి.”

మూర్తి వచ్చాడని పోల్చుకున్న ముసలమ్మ మళ్ళీ పొగడ్డకు లంకించుకుంది. సగం తిని లేచిన మూర్తివేపు విస విస చూసి మిగిలింది ఆ భార్యే తిన్నదిగాని పెరటకు వెళ్ళలేదు. సాయంత్రం వచ్చేసరికి ముసలమ్మ లేదు.

“మొత్తానికి వదిలించుకున్నావన్నమాట!” మూర్తి మాటలకు సగర్వంగా జవాబు చెప్పబోతున్న భార్యకు మళ్ళీ వరండాలో యెవరో కదిలిన చప్పుడు వినిపించి కిటికీ గుండా చూసింది. ఎక్కడ దండు కొచ్చిందో - తినటానికి ముసలమ్మ కూర్చుంటూంటే, చప్పున తలుపు తీసి “ఈ ముష్టితిళ్ళు తినడానికి మా వరండాయేనా దొరికింది? ఫో! ఫో అంది.”

“నీ యింట గెంజే అమృతంగా తాగేస్తానంటే పోశావు కాదు. మరేం చేస్తాను అన్నపూర్ణా?”

“దానాలు చెయ్యటానికి మాకు వూరకనే యేం రాలేదు. వెళ్ళువెళ్ళు.”

“ఉన్నచేతులను మొండిచేతులు చేసుకోకు తల్లీ! పేదా రోదకు యిస్తుంటే, మీ చేతుల్లో బంగారంగాజలు గలగల్గాడుతూ కదులుతుంటాయ్.”

“ఈ ముసలి ముండకి కవిత్యం కూడా వచ్చండీ!”

‘ఎన్నోనోముల ఫలంతో యిలాగ పుట్టావ్ అలాంటి అన్నదాత మొగుడై కూర్చున్నాడు. లోకంలో మిగిలేది మూటకాదు - మాట.’

“నాకు వేదాంతం బోధిస్తోందండీ!”

“నాలాంటి ముసలిముండకి కడుపే వేదాంతం అమ్మా!”

“సరే, వెళ్ళు, వెళ్ళు.”

“నాలాంటి అడుక్కునే ముండమీద పగెందుకు తల్లీ? పగ గలిగిన యింట్లో పాములు వుంటాయంటారు. పోనీ, నాలాంటి కాదు. రమ్మంటున్న ముండకి యీ వరండామీద రాత్రుళ్లు పడుకునే చోటైనా యీ తల్లీ!”

“ఏ రాత్రివేళో చలితో ఛస్తే నీ క్రింద యెవరు చేస్తారు?”

ముసలమ్మ తింటూనే నవ్వింది. “చావు చెప్పి రాదమ్మా! ఎవరు ముందో యెవరు వెనకో చెప్పలేం. బతికినంతకాలం నిండుకుండలా తొణక్కుండా వుండటం నేర్చుకుంటే చావు బాధ నవ్వుతూ అనుభవిస్తాం”

“ఈ ముసలమ్మ మాటలు చూస్తుంటే...”

“బతికి చెడినదానిని. పోయిన బంగారాలూ, శృంగారాలమీద ఆశలేదుగాని, బతుకుమీద మాత్రం ఆశ పోలేదు. ఏది తప్పినా చావు తప్పదు కదా! నీ పంచ చేరితే చావు బాధ నవ్వుతూ అనుభవిస్తాను. నువ్వు వద్దన్నా బాబు వద్దనలేడు.”

“మమ్మల్నెందుకు శనిలా విడిచిపెట్టవు? నీ కింద చేయటానికి దగ్గర దానవా? నాకు కోపం తెప్పించక - యింద, యీ రూపాయి తీసుకుని, పో!” అంటూ మీద పారేసి లోనికి వెళ్ళిపోయింది.

కాస్పేషయ్యాక గదిలో కాలుపెట్టిన మూర్తిని చూడగానే ఆమె కళ్ళల్లో నీళ్ళు తిరిగిపోయాయి. మౌనంగా దగ్గరగా చేరిన అతనిని చూడగానే ఒక్కసారి విజృంభించింది.

“అందరూ మిమ్మల్నే పొగడాలని మరింత నన్ను చులకన చెయ్యండి. ఇది సంసారి యిల్లా? సన్యాసి యిల్లా? అడుక్కునే ముండచేత అన్ని మాటలనిపించారు. ఆ దొంగముండని వాకిటే కాదు యింట్లోనే పెట్టుకోండి... ఈ వెళ్ళండి...వెళ్ళరా...?” అంటూ, గబగబా పెరటకు వెళ్ళి “రా మామ్మా! రా లోపలికి రా...” అంది.

ముసలమ్మ చప్పన లేచి, “లక్ష్మీదేవి - అన్నపూర్ణ! నీలాంటి యిల్లాలు నూటికో కోటికో...” అంటూ, లోనికి వచ్చి, అందంగా అలంకరించబడిన గదులను చూస్తూ, “ఇలాంటి యింద్రభవనంలో దేవేంద్రుడిలా వున్నాడు బాబు! శచీదేవిలాంటి యిల్లాలు - పిల్లలు మాణిక్యాలు. ఆ లోకేశ్వరుడు మరింత ఐశ్వర్యం, నా అంత ఆయుస్తు యిచ్చి మీ అందరినీ సుఖపెట్టాడు,” అంటూ ఇల్లు నలుమూలల్నీ వింతగా చూసింది.

ఆమెనలా విడిచిపెట్టి యింటి యిల్లాలు ఉమ తన గదిలోనికి వచ్చి తాళాలగుత్తి మొగుడి యెదర వేస్తూ, “ఈ వేళనుంచీ యేం పోయినా నా పూచీ యేంలేదు, అంది.”

మూర్తి అక్కడినుంచి కదలిపోయాడు. క్లబ్ లో ప్రాక్టీసులేని పేకాలలో కొంతడబ్బు ఓడిపోయాడు. ముసలమ్మకి తన తిండంతా పెట్టింది. రాత్రి పదిగంటలకు యింటికి వచ్చిన మూర్తిని చూసి, ముసలమ్మ మందలించింది. మూర్తి తినేవరకూ తెలివితో వుంది. ఉమ తినేటట్లు చెయ్యలేకపోయింది.

ఆ మరుసటిరోజు యెడముఖాలు పెడముఖాలతో దంపతులిద్దరిమధ్యా సాగి పోయింది. మధ్యాహ్నం మూర్తి రెండురోజుల కేంపుకని బయలుదేరాడు. వెళ్ళేముందు

ముసలమ్మకు చెప్పనూలేదు; సాయంత్రంనొచ్చి ముసలమ్మ లోనికి రానూలేదు; ఎక్కడా అడుక్కోనూలేదు. పెరటి వాకిట్లోనే పడుకుంది. తిన్నావా అని యెవరూ అడగలేదు. నీరసంతో లోనే మూలుక్కుంటోంది. అక్కడే కాస్సేపు నిల్చున్న - యెముకలు మిగిలిన గుడ్డికుక్క కళ్ళల్లో నీటితో గట్టిగా మూలిగింది. ఎక్కడో పారేసిన యెంగిలాకు యెండి గాలికి యెగురుతూ వచ్చింది. పనికిరాని చెత్తకాగితాలన్నీ చెత్తడొక్కులో చిందరవందరగా వున్నాయి. పెరటిగార్డెన్లో యెండిపోతున్న ఆకులు రాల సిద్ధంగా వున్నాయి. ముసలమ్మకు ఆకలి అధికమౌతున్నకొద్దీ అలసట హెచ్చుగావుంది. ప్రపంచంలో యెందుకూ పనికిరాని వస్తువులెన్నో వున్నాయి. అందులో తనొక్కర్తి ననుకుంది. కేకవేస్తే 'ఓయ్ అన్న దూరంలో చావు యెలాగా తన కోసం కాచుక్కుర్చుంది. ఆ చావు కేక వేసేముందు ఏదైనా మంచి చేస్తే ఆ పనికిరాని వస్తువుల జాబితానించి బయటపడేదాన్ని అనుకుంది. అడుక్కోవటం తప్పించి తనకేం చాతకాదనీ, పండుతాలూకు యెండిన తొక్క దేనికీ పనికిరాదనీ నిస్పృహతో నిద్దరరాక, ఆకలిభూతం భయపెట్టుండగా అర్ధరాత్రి వరకూ అలానే నేలకు చీకట్లో ఒంటిగా అంటుకునిపోయింది.

చీమ కదలిక వలన వచ్చిన శబ్దాన్ని కూడా ఆ ముదుసలి చెవులు వింటాయి. ఏదో చిన్న శబ్దం వినిపించినా అది గాలి హోరని ఒకసారి, తోటలో ఆకుల కదలిక అని యింకోసారి అనుకుంది. చీకట్లో కళ్ళు కనపడకపోయినా, మనసు ఆలోచిస్తోంది. మనసులో వ్రాహించిన ఆకారాలు కళ్ళయెదుట ప్రత్యక్షమైనట్లున్నాయి. మొదట యిదంతా తన వ్రాహలే అనుకుంది. తరువాత నిదానించి చూసింది. మొదట భూతాలనుకుని లేచి నిల్చింది. కిటికీగుండా యేదో వెలుతురు వెలిగి ఆరిపోతోంది. బయట ఒక మనిషి నిల్చున్నట్లు పోల్చుకుని అటువేపు నాలుగడుగులు వేసి "యెవరు?" అంది.

జవాబు లేదు. కాస్త దగ్గరికి వెళ్ళి దృఢంగా "ఎవరు బాబూ?" అంది. జవాబు లేకపోగానే అదేపనిగా "దొంగలగ్రో...దొంగలూ..." అని అరవసాగింది. ఇంతలో వాడు ఆమె నోట్లో, ఆమె చీరచెంగు కుక్కుతూ ఆ ప్రహహాన్ని ఆపడానికి ప్రయత్నిస్తున్నా, విదలించుకుంటూ అరవలానికి ప్రయత్నిస్తోంది. మరో యిద్దరు వాడిని చేరారు. ఒకడి చేతిలో ఒక మూట యేదో వుంది. చప్పన ఆ మూట మీదికి ఒక స్ప్రింగ్ ఎగిరినట్లు ఎగిరి లాక్కుని చిందర వందరగా విసిరేసింది. గోళ్ళతో రక్కుతున్న రాబందులూ, యెముకలగూడుతో వికలాట్టహాసం చేస్తున్న పిశాచంలా వాళ్ళను విడిచిపెట్టకపోగానే ఒకడు కర్రతో ఆమె నెత్తిన బాదాడు. ముసలమ్మ కూలిపోయింది. ఉత్తిచేతులతో దొంగలు పరుగు లంకించారు.

నలుగురూ గుమిగూడేసరికి ముసలమ్మ కొనవ్రాపిరితో దొంగలుపోయిన వేపే చెయ్యి చూపిస్తోంది. షాక్ తిన్న యింటి యజమానురాలు కోలుకుని తెలివి తెచ్చుకునేసరికి ముసలమ్మ మరణించింది.

(యువ - మే, 1967)

* * *